

## شبِ برأت کی حقیقت

ماہ شعبان کی پندرہویں شب کو شبِ برأت کہا جاتا ہے شب کا معنی ہیں رات اور برأت کا معنی بری ہونے والی اور قطع تعلق کرنے کرنے کے ہیں۔ چونکہ اس رات مسلمان توبہ کر کے گناہوں سے قطع کرتے ہیں اور اللہ تعالیٰ کی رحمت سے بے شمار مسلمان جہنم سے نجات پاتے ہیں اس لئے اس رات کو شبِ برأت کہتے ہیں۔ اس رات کو لیلة المبارکة یعنی برکتوں والی رات لیلة الصک یعنی تقسیم امور کی رات اور لیلة الرحمة یعنی رحمت نازل ہونے کی رات بھی کہا جاتا ہے۔

جلیل القدر تابعی حضرت عطاء بن یسار رضی اللہ تعالیٰ عنہ فرماتے ہیں۔ ”لیلة القدر کے بعد شعبان کی

پندرہویں شب سے افضل کوئی رات نہیں۔“ ﴿لطائف المعارف ص 145﴾

جس طرح مسلمانوں کے لئے زمین میں دو عیدیں ہیں اسی طرح فرشتوں کے لئے آسمان میں دو عیدیں

ہیں ایک شبِ برأت اور دوسری شبِ قدر جس طرح مومنوں کی عیدیں عید الفطر اور عید الاضحیٰ ہیں فرشتوں کی عیدیں رات کو اس لئے کہ وہ رات کو سوتے نہیں جب کہ آدمی رات کو سوتے ہیں اس لئے ان کی عیدیں دن کو ہیں۔

﴿غنیة الطالبین 449﴾

## تقسیم امور کی رات

ارشاد باری تعالیٰ ہوا ”قسم ہے اس روشن کتاب کی بے شک ہم نے اسے برکت والی رات میں اتارا“ بے شک ہم ڈر سنانے والے ہیں اس میں بانٹ دیا جاتا ہے ہر حکمت والا کام ﴿الدخان 2 تا 4 کنز الایمان﴾

”اس رات سے مراد شبِ قدر ہے یا شبِ برأت“ ﴿خزائن العرفان﴾ ان آیات کی تفسیر میں حضرت

عکرمہ رضی اللہ تعالیٰ عنہ اور بعض دیگر مفسرین نے بیان کیا کہ ”لیلة مبارکة“ سے پندرہ شعبان مراد ہے۔ اس رات میں زندہ رہنے والے فوت ہونے والے اور حج کرنے والے سب کے ناموں کی فہرست تیار کی جاتی ہے اور جس کی تعمیل میں ذرا بھی کمی بیشی نہیں ہوتی۔ اس روایت کو ابن جریر ابن منذر اور ابن ابی حاتم نے بھی لکھا ہے۔ اکثر علماء کی رائے یہ ہے کہ مذکورہ فہرست کی تیاری کا کام لیلة القدر میں مکمل ہوتا ہے اگرچہ اس کی ابتدا پندرہویں

شعبان کی شب سے ہوتی ہے۔ ﴿مائت من السنہ صفحہ 194﴾

علامہ قرطبی مالکی رحمۃ اللہ علیہ فرماتے ہیں ایک قول یہ ہے کہ ان امور کے لوح محفوظ سے نقل کرنے کا آغاز شب برأت سے ہوتا ہے اور اختتام لیلۃ القدر میں ہوتا ہے۔ ﴿الجامع الاحکام القرآن جلد 16 صفحہ 128﴾  
یہاں ایک شبہ یہ پیدا ہوتا ہے کہ یہ امور تو پہلے لوح محفوظ میں تحریر ہیں پھر اس شب میں ان کے لکھے جانے کا کیا مطلب ہے؟

جواب یہ ہے کہ یہ امور بلاشبہ لوح محفوظ میں تحریر ہیں لیکن اس شب میں مذکورہ امور کی فہرست لوح محفوظ سے نقل کر کے ان فرشتوں کے سپرد کی جاتی ہے جن ذمہ یہ امور ہیں۔

حضرت عائشہ صدیقہ رضی اللہ تعالیٰ عنہا فرماتی ہیں کہ رسول کریم (ﷺ) نے فرمایا کیا تم جانتی ہو کہ شعبان کی پندرہویں شب میں کیا ہوتا ہے؟ میں عرض کی یا رسول اللہ (ﷺ) آپ فرمائیے۔ ارشاد ہوا آئندہ سال میں جتنے پیدا ہونے والے ہوتے ہیں وہ سب اس شب میں لکھے دیئے جاتے ہیں اور اس رات میں لوگوں کے (سال بھر کے) اعمال اٹھائے جاتے ہیں اور اس رات لوگوں کا مقررہ رزق اتارا جاتا ہے۔

### ﴿مشکوٰۃ جلد 1 صفحہ 277﴾

حضرت عطاء بن یسار رضی اللہ تعالیٰ عنہ فرماتے ہیں ”شعبان کی پندرہویں رات میں اللہ تعالیٰ ملک الموت کو ایک فہرست دے کر حکم فرماتا ہے کہ جن جن لوگوں کے نام اس میں لکھے ہیں ان کی روحوں کو آئندہ سال مقررہ وقتوں پر قبض کرنا۔ تو اس شب میں لوگوں کے حلات یہ ہوتے ہیں کہ کوئی باغوں میں درخت لگانے کی فکر میں ہوتا ہے کوئی شادی کی تیاریوں میں مصروف ہوتا ہے۔ کوئی کوٹھی بنگلہ بنوارہا ہوتا ہے حالانکہ ان کے نام مردوں کی فہرست میں لکھے جا چکے ہوتے ہیں۔

### ﴿مصنف عبد الرزاق جلد 4 صفحہ 317 ما ثبت من السنہ صفحہ 193﴾

حضرت عثمان بن محمد رضی اللہ تعالیٰ عنہ سے مروی ہے کہ سرکار مدینہ (ﷺ) نے فرمایا ایک شعبان سے دوسرے شعبان تک لوگوں کی زندگی منقطع کرنے کا وقت اس رات میں لکھا جاتا ہے یہاں تک کہ شادی بیاہ کرتا ہے اور اس کے بچے پیدا ہوتے ہیں حالانکہ اس کا نام مردوں کی فہرست میں لکھا جا چکا ہوتا ہے۔

### ﴿الجامع الاحکام القرآن 16 صفحہ 126 شعب الایمان للہیقی جلد 3 صفحہ 386﴾

چونکہ یہ رات گزشتہ سال کے تمام اعمال بارگاہ الہی میں پیش ہونے اور آئندہ سال ملنے والی زندگی اور رزق وغیرہ کے حساب کتاب کی رات ہے اس لئے اس رات میں عبادت الہی میں مشغول رہنا رب کریم کی رحمتوں کی رحمتوں کے مستحق ہونے کا باعث ہے اور سرکارِ دو عالم (ﷺ) کی یہی تعلیم ہے۔

## مغفرت کی رات

شبِ برأت کی ایک بڑی خصوصیت یہ ہے کہ اس شب میں اللہ تعالیٰ اپنے فضل و کرم سے بے شمار لوگوں کی بخشش فرماتا ہے اسی حوالے سے چند احادیث مبارکہ ملاحظہ فرمائیں۔

﴿۱﴾ حضرت عائشہ صدیقہ رضی اللہ عنہا فرماتی ہیں کہ ایک رات میں نے حضور اکرم (ﷺ) کو اپنے پاس نہ پایا تو میں آپ کی تلاش میں نکلی میں نے دیکھا آپ جنت البقیع میں تشریف فرما ہیں آپ نے فرمایا کیا تمہیں یہ خوف ہے کہ اللہ تعالیٰ اور اس کے رسول (ﷺ) تمہارے ساتھ زیادتی کریں گے۔ میں نے عرض کی یا رسول اللہ (ﷺ) مجھے یہ خیال ہوا شاید آپ کسی دوسری اہلیہ کے پاس تشریف لے گئے ہیں آقا و مولیٰ (ﷺ) نے فرمایا بیشک اللہ تعالیٰ شعبان کی پندرہویں شب آسمان دنیا پر (اپنی شان کے مطابق) جلوہ گر ہوتا ہے اور قبیلہ بنو کلب کی بکریوں کے بالوں سے زیادہ لوگوں کی مغفرت فرماتا ہے۔

﴿ترمذی جلد 1 صفحہ 337 شعب الایمان للبیہقی جلد 3 صفحہ 379﴾

شراحین فرماتے ہیں کہ یہ حدیث پاک اتنی اسناد سے مروی ہے کہ درجہ صحت کو پہنچ گئی۔

﴿۲﴾ حضرت ابوبکر صدیق رضی اللہ تعالیٰ عنہ سے روایت ہے کہ آقا و مولیٰ (ﷺ) نے فرمایا ”شعبان کی

پندرہویں شب میں اللہ تعالیٰ آسمان دنیا پر جلوہ گر ہوتا ہے اور اس شب میں ہر کسی مغفرت فرمادیا ہے سوائے مشرک

اور بغض رکھنے والے کے۔“ ﴿شعب الایمان للبیہقی جلد 3 صفحہ 380﴾

﴿۳﴾ حضرت ابو موسیٰ اشعری رضی اللہ تعالیٰ عنہ سے مروی ہے کہ نبی کریم (ﷺ) کا ارشاد ہے اللہ تعالیٰ شعبان کی

پندرہویں شب میں اپنے رحم و کرم سے تمام مخلوق کو بخش دیتا ہے سوائے مشرک اور کینہ رکھنے والے کے۔“

﴿ابن ماجہ صفحہ 101 شعب الایمان جلد 3 صفحہ 382 مشکوٰۃ جلد 1 صفحہ 277﴾

﴿۴﴾ حضرت ابو ہریرہ، حضرت معاذ بن جبل، حضرت ابو ثعلبہ اور حضرت عوف بن مالک رضی اللہ تعالیٰ عنہم سے بھی

ایسا مضمون مروی ہے۔

﴿مجمع الزوائد جلد 8 صفحہ 65﴾

﴿۵﴾ حضرت عبد اللہ بن عمر بن عاص رضی اللہ تعالیٰ عنہما سے روایت ہے کہ آقا و مولیٰ (ﷺ) نے فرمایا ”شعبان کی پندرہویں رات میں اللہ تعالیٰ اپنی رحمتوں سے دو شخصوں کے سوا سب مسلمانوں کو کی مغفرت فرمادیا ہے ایک کینہ پرور اور دوسرا کسی کو ناحق قتل کرنے والا۔“

﴿مسند احمد جلد 2 صفحہ 176 مشکوٰۃ جلد 1 صفحہ 278﴾

﴿۶﴾ امام بیہقی نے شعب الایمان (جلد 3 صفحہ 384) میں حضرت عائشہ رضی اللہ تعالیٰ عنہا کی ایک طویل روایت بیان کی ہے جس میں مغفرت سے محروم رہنے والوں میں ان لوگوں کا بھی ذکر ہے رشتے ناتے توڑنے والا، تکبر از ارغٹوں سے نیچے رکھنے والا، ماں باپ کا نافرمان، شراب نوشی کرنے والے۔

﴿۷﴾ غنیۃ الطالبین صفحہ 449 پر حضرت ابو ہریرہ رضی اللہ تعالیٰ عنہ سے مروی طویل حدیث میں مزید ان لوگوں کا بھی ذکر ہے جادوگر، کاہن، سودخور، اور بدکاریہ وہ لوگ ہیں کہ اپنے اپنے گناہوں سے توبہ کئے بغیر ان کی مغفرت نہیں ہوتی۔ پس ایسے لوگوں کو چاہئے کہ اپنے اپنے گناہوں سے جلد از جلد سچی توبہ کر لیں تاکہ یہ بھی شب برأت کی رحمتوں اور بخشش اور مغفرت کے حقدار ہو جائیں۔

”ارشاد باری تعالیٰ ہوا اے ایمان والو اللہ کی طرف ایسی توبہ کرو جو آگے نصیحت ہو جائے۔“

﴿التحریم کنز الایمان﴾

یعنی توبہ ایسی ہونی چاہئے کہ جس کا اثر توبہ کرنے والے کے اعمال میں ظاہر ہو اور اس کی زندگی گناہوں سے پاک اور عبادتوں سے معمور ہو جائے۔ حضرت معاذ بن جبل رضی اللہ تعالیٰ عنہ نے بارگاہ رسالت (ﷺ) میں عرض کی۔ یا رسول اللہ (ﷺ) توبۃ النصوح کے کہتے ہیں ارشاد ہوا بندہ اپنے گناہ پر سخت نادم اور شرمسار ہو۔ پھر بارگاہ الہی میں گڑگڑا کر مغفرت مانگے اور گناہوں سے بچنے کا پختہ عزم کرے تو جس طرح دودھ دوبارہ تھنوں میں داخل نہیں ہو سکتا اسی طرح بندے سے یہ گناہ کبھی سرزد نہ ہوگا۔

**رحمت کی رات**

شب برأت فرشتوں کو بعض امور دیئے جانے اور مسلمانوں کی مغفرت کی رات ہے اس کی ایک اور خصوصیت یہ ہے کہ یہ رب کریم کی رحمتوں کے نزول اور دعاؤں کے قبول ہونے کی رات ہے۔

1..... حضرت عثمان بن ابی العاص رضی اللہ تعالیٰ عنہ سے روایت ہے کہ حضور اکرم (ﷺ) کا ارشاد ہے۔ جب شعبان کی پندرہویں شب آتی ہے تو اللہ تعالیٰ کی طرف سے اعلان ہوتا ہے کہ کوئی مغفرت کا طالب ہے کہ اس کے گناہوں کو بخش دوں ہے کوئی مجھ سے مانگنے والا کہ اسے عطا کروں۔ اس وقت اللہ تعالیٰ سے جو مانگا جائے وہ ملتا ہے وہ سب کی دعا قبول فرماتا ہے سوائے بدکار عورت اور مشرک کے۔“

### ﴿شعب الایمان للبیہقی جلد 3 صفحہ 383﴾

2..... حضرت علی رضی اللہ تعالیٰ عنہ سے روایت ہے کہ غیب بتانے والے آقا (ﷺ) نے فرمایا جب شعبان کی پندرہویں شب ہو تو رات کو قیام کرو اور دن کو روزہ رکھو کیونکہ غروب آفتاب کے وقت سے ہی اللہ تعالیٰ کی رحمت آسمان دنیا پر نازل ہو جاتی ہے اور اللہ تعالیٰ ارشاد فرماتا ہے کوئی مغفرت کا طلب کرنے والا کہ میں اسے بخش دوں ہے کوئی رزق مانگنے والا کہ میں اس کو رزق دوں ہے کوئی مصیبت زدہ کہ میں اسے مصیبت سے نجات دوں۔ یہ اعلان طلوع فجر تک ہوتا رہتا ہے۔

### ﴿ابن ماجہ صفحہ 100 شعب الایمان للبیہقی جلد 3 صفحہ 378 مشکوٰۃ جلد 1 صفحہ 278﴾

اس حدیث پاک میں اللہ تعالیٰ کی طرف سے مغفرت و رحمت کی ندا کا ذکر ہے اگرچہ یہ ندا ہر رات کو ہوتی ہے۔ لیکن رات کے آخری حصے میں جیسا کہ کتاب کے آغاز میں شب بیداری کی فضیلت کے عنوان کے تحت حدیث پاک تحریر کی گئی شب برأت کی خاص بات یہ ہے کہ اس میں ندا غروب آفتاب ہی سے شروع ہو جاتی ہے گویا صالحین اور شب بیدار مومنوں کے لئے تو ہر رات شب برت ہے مگر یہ رات خطا کاروں کے لئے رحمت و عطا اور بخشش اور مغفرت کی رات ہے اس لئے چاہئے کہ اس رات میں اپنے گناہوں پر ندامت کے آنسو بہائیں اور رب کریم سے دنیا و آخرت کی بھلائی مانگیں۔ اس شب رحمت خداوندی ہر بیاسے کو سیراب کر دینا چاہتی ہے اور ہر سنگتے کی جھولی گوہر مراد سے بھر دینے پر مائل ہوتی ہے۔ بقول اقبال، رحمت الہی یہ ندا کرتی ہے۔

ہم تو مائل بہ کرم ہیں کوئی سائل ہی نہیں  
راہ دکھلائیں گے راہرو منزل ہی نہیں

## شب بیداری کا اہتمام

شب برأت میں سرکارِ دو عالم (ﷺ) نے خود بھی شب بیداری کی اور دوسروں کو بھی شب بیداری کی تلقین فرمائی آپ (ﷺ) کا فرمان عالیشان اوپر مذکور ہوا کہ جب شعبان کی پندرہویں رات ہو تو شب بیداری کرو اور سن کو روزہ رکھو اس فرمانِ جلیل کی تعمیل میں اکابر علماء اہل سنت اور عوام اہل سنت کا ہمیشہ سے یہ معمول رہا ہے کہ اس رات میں شب بیداری کا اہتمام کرتے چلے آئے ہیں۔

شیخ عبدالحق محدث دہلوی رحمۃ اللہ علیہ فرماتے ہیں؛ تابعین میں سے جلیل القدر حضرات مثلاً حضرت خالد بن معدان، حضرت مکحول، حضرت لقمان بن عامر اور حضرت اسحاق بن راہویہ رضی اللہ عنہم مسجد میں جمع ہو کر شعبان میں شب بیداری کرتے تھے اور رات بھر مسجد میں عبادات میں مصروف رہتے تھے۔“

﴿ما ثبت من السنہ صفحہ 202 لطائف المعارف صفحہ 144﴾

علامہ ابن الحاج مالکی رحمۃ اللہ علیہ شب برأت کے متعلق رقم طراز ہیں ”اور کوئی شک نہیں کہ یہ رات بڑی بابرکت اور اللہ تعالیٰ کے نزدیک بڑی عظمت والی ہے۔ ہمارے اسلاف رضی اللہ تعالیٰ عنہ اس کی بہت تعظیم کرتے اور اسکے آنے سے قبل اس کے لئے تیاری کرتے تھے۔ پھر جب یہ رات آتی تو وہ جوش و جذبہ سے اس کا استقبال کرتے اور مستعدی کے ساتھ اس رات میں عبادت کیا کرتے تھے کیونکہ یہ بات ثابت ہو چکی ہے کہ ہمارے اسلاف

شعائر اللہ کا بہت احترام کیا کرتے تھے۔ ﴿المدخل جلد 1 صفحہ 392﴾

مذکورہ بالا حوالوں سے یہ بات ثابت ہوئی کہ اس مقدس رات میں مسجد میں جمع ہو کر عبادات میں مشغول رہنا اور اس رات میں شب بیداری کا اہتمام کرنا تابعین کا طریقہ رہا ہے۔ شیخ عبدالحق محدث دہلوی فرماتے ہیں۔ ”اب جو شخص شعبان کی پندرہویں رات میں شب بیداری کرے تو یہ فعل احادیث کی مطابقت میں بالکل مستحب ہے۔ رسول اللہ (ﷺ) کا یہ عمل بھی احادیث سے ثابت ہے کہ شب برأت میں آپ مسلمانوں کی دعائے مغفرت کے لئے

قبرستان تشریف لے گئے تھے۔ ﴿ما ثبت السنہ صفحہ ۵۰۲﴾

آقا و مولیٰ (ﷺ) نے زیارت قبور کی ایک بڑی حکمت یہ بیان فرمائی ہے کہ اس سے موت یاد آتی ہے۔ اور

آخرت کی فکر پیدا ہوتی ہے۔ (زیارت قبور کے دلائل و فوائد سے متعلق تفصیلی گفتگو فقیر کی کتاب ”مزارات اولیاء

اور نوسل“ میں ملاحظہ فرمائیں) شب برأت میں زیارت قبور کا واضح مقصد یہی ہے کہ اس مبارک شب میں ہم

اپنی موت کو یاد کریں تاکہ سچی توبہ کرنے میں آسانی ہو۔ یہی شب بیداری کا اصل مقصد ہے۔

اس سلسلے میں حضرت حسن بصری رضی اللہ تعالیٰ عنہ کا ایمان افروز واقعہ بھی ملاحظہ فرمائیں منقول ہے کہ جب آپ شب برأت میں گھر سے باہر تشریف لائے تو آپ کا چہرہ یوں دکھائی دیتا تھا جس طرح آپ کو قبر میں دفن کرنے کے بعد باہر نکالا گیا ہو۔ آپ سے اس کا سبب پوچھا گیا تو فرمایا خدا کی قسم میری مثال ایسی ہے جیسے کسی کی کشتی سمندر میں ٹوٹ چکی ہو اور وہ ڈوب رہا ہو اور بچنے کی کوئی امید نہ ہو۔ پوچھا گیا کہ آپ کی ایسی حالت کیوں ہے؟ فرمایا میرے گناہ یقینی ہیں۔ لیکن اپنی نیکیوں کے متعلق میں نہیں جانتا کہ وہ مجھ سے قبول کی جائیں گی یا پھر رد کر دی جائیں گی۔ ﴿غنیۃ الطالبین صفحہ 250﴾

اللہ اکبر نیک و متقی لوگوں کا یہ حال ہے جو ہر رات شب بیداری کرتے ہیں اور تمام ن اطاعت الہی میں گزارتے ہیں جب کہ اس کے برعکس بوض لوگ ایسے کم نصیب ہیں جو اس مقدس رات میں فکر آخرت اور عبادت و دعا میں مشغول ہونے کی بجائے مزید لہو و لعب میں مبتلا ہو جاتے ہیں آتش بازی اور پٹاخے نہ صرف ان لوگوں اور ان کے بچوں کی جان کا خطرہ ہیں بلکہ ارد گرد کے لوگوں کی جان کے لئے بھی خطرے کا باعث بنتے ہیں۔ ایسے لوگ ”مال برباد اور گناہ لازم“ کے مصدق ہیں۔

ہمیں چاہئے کہ ایسے کاموں سے خود بھی بچیں اور دوسروں کو بھی بچائیں اور بچوں کو سمجھائیں کہ ایسے لغو کاموں سے اللہ تعالیٰ اور اس کے پیارے حبیب (ﷺ) ناراض ہوتے ہیں۔ مجدد برحق اعلیٰ حضرت امام احمد رضا محدث دہلوی فرماتے ہیں۔ آتش بازی جس طرح شادیوں اور شب برأت میں رائج ہے۔ بے شک حرام اور پورا جرم ہے کہ اس میں مال کا ضیاع ہے۔ قرآن مجید میں ایسے لوگوں کو شیطان کے بھائی فرمایا گیا ارشاد ہوا ”اور فضول نہ اڑا بے شک (مال) اڑانے والے شیطانوں کے بھائی ہیں۔“ ﴿بنی اسرائیل﴾

### ﴿شعبان المعظم کا دعاء﴾

لا الہ الا اللہ ولا نعبد الا اباہ مخلصین لہ الدین ولو کرہ الکافرون ۝

جو کوئی شعبان میں اس دعا کو پڑھتا ہے اللہ تعالیٰ اس کے لئے ہزار سال کی عبادت کا ثواب لکھتا ہے اور اس کے ہزار سال کے گناہ مٹا دیتا ہے اور وہ اپنی قبر سے اس حال میں اٹھے گا کہ اس کا چہرہ چدمویں کے چاند کی طرح چمکدار ہوگا اور اللہ تعالیٰ کے نزدیک صدیق لکھا جائے گا۔ ﴿نزہتہ المجالس﴾